
मनोगत 


माणकुल्या भुरग्यांक आपल्या आजा आज्जेकडल्यान काणयो 
आयकूपाची संवय आसा. पुण म्हाका तें सुख ल्हानपणान मेळूंक 
ना. हांवे, दोनूयवटेंतल्या आजा आज्यांक पळोवंक ना. म्हज्या 
जन्मापयलींच तांका देवाले आपोवणे आयले आनी तांच्या 
काणयांचे भाग्य म्हाका मेळ्ळेंना. तरीय आसतना देवान म्हाका 
बापायच्या आनी आवयच्या काणयांचें सुख जायतें दिले. 


म्हजो बापूय सदांच आमकां सगळ्या भुरग्यांक आमोरेचेर 
देवाची प्रार्थना म्हणपाक आपल्या मुखार बसयतालो आनी 
प्रार्थना सोंपतकच कसली ना कसली गजाल वा काणी सांगतालो 
आनी काणी सोंपतकच कांय प्रश्नूय विचारतालो. 


आनी म्हजी आई गीत वा ओवयो म्हुणून काणी सांगताली 
आनी ती काणी आयकून हांव न्हिदतालें. आजूय तिका 
विचारल्यार ती कृष्णाची आनी देवकीची काणी ओवयेच्या 
रुपान म्हाका सांगता. 


अकस्मात म्हज्या मनांन येवजीता येवजीतां बाल साहित्य 
बरोवचें म्हण आयले. त्याखातीर ह्यो काणयो हांवे बरयल्यो. ह्यो 

काणयो वाचून तांतलो भुरग्यांनी थोडो बोधूय घेंवचो अशें म्हुणून 
हांवे कांय GA तर कांय काल्पनीक काणयो बरयल्यो. 


ह्या काणयांचो उपेग माणकुल्या भुरग्यांक जातलो अशी 
हांव आस्त करतां, आनी म्हज्या ह्या काणयाच्या पुस्तकाक 
अर्थीक पालव दिवपी कला आनी संस्कृती संचालनालयाचे 
हांव काळजातल्यान उपकार मानता. तशेच प्रकाशकांचेय हांव 
मनांपासून आभार मानता. 


देव बरें करू. 


- सौ. रेखा रामनाथ नायक 
ant - पिलेर्न 

1 
गणेशाक दूर्वा कित्याक जाय? 


“आई, आई, तूं हें ल्हान ल्हान तण काडून फुलांच्या पांटल्यान 
कित्याक घालता?” ल्हान अतुलाचीं हीं उतरां आयकून आईक हांसूक 
आयलें. हांसत हांसतूच तिणे अतूलाक ted, “ अतूल, तें देवाक 
घालपाक जाय. 

तितल्यान अतूलाचें समाधान जालें ना. तो परत विचारूक लागलो, 
“आई, हें तणूय देवाक आवडटा? आनी खंयच्या देवाक आवडटा 
a?” 

अतूलाक सारकें समजून घेवपाक जाय आशिष्ठे. आईन ताजी 
उमळशीक पळेली. आनी ताका सारकें समजावचें म्हूण तिणें 
थारायलें. 

तिणे फुलांचो पांटलो अतूलाच्या हातान दिलो आनी ताज्या दुसर्‍या 
हाताक धरून ती बलकवार येवन सोप्यार बसली. अतूलूय तिज्या कुशीक 
बसलो. तिणें पाटल्यांतलें तण अतूलाच्या हातार दवरीत FES, “अतूल 
हें पळे, हाका तूं तण म्हणटा, हें तण न्हंय, हाका दूर्वा वा हरयाळी 

म्हणटात. आज संकश्टी आसा, गणेशाची पूजा करूंक जाय आनी 
ताका दूर्वा घालूकूच जाय कित्याक तर गणपतीक, म्हळ्यार गणेशाक 
दूर्वा खुबूच आवडटात. 

आईच्या तोंडातल्यान हे उलोवप आयकून अतूल वगी बसलोना. 
ताणें आईक फुडलो प्रस्न विचारलो... आई गणेशाक दूर्वा कित्याक 
आवडटात?'' 

ताजीं उतरां आयकून आईन म्हळे “आरे, तें तुका कळपाक म्हाका 
आता काणी सांगची पडटली. 

काणी म्हळ्याबरोबर अतूलान हुतहुतेपणान म्हळे, ' तशें जाल्यार 
बरें जालें. आई सांग गे म्हाका गणेशाची काणी. 

इतली उत्सुकता पळोवन आईचे मन रावना जालें आनी ती भुरग्याचें 
समाधान करपाक आपलें सगळे काम कुशीक उड़ोवन काणी सांगपाक 
बसली. म्हुणूंक लागली, 
$ “अतूल qa गणेशाक म्हळ्यार गणपतीक पळेला न्हंय? त्याच 
गणपतीची पूजा आमी विनायकीक आनी संकश्टीक करतां. तो सगळ्यांक 

सुख दिता आनी सगळ्यांचे दुख निवारण करता. 


पुराण काळार राक्षस बरेच मातिल्ले. वचत थंय ते लोकांक पिडटाले. 
देवांक लेगीत ते पिडूंक लागिल्ले. गणेशाच्या कानार ही गजाल पडली 
आनी ताका बरोच राग आयलो. 


एक फावट गणेशान त्या दुश्ट राक्षसांचो नायनाट करपाचें येवजीलें. 
आनी मनान येवजीछ्ले काम तो केल्याबगर रावनाशिछ्लो. तो त्या 
राक्षसांकडेन गेलो. जायत्या राक्षसांक ताणे मारले आनी निमाणेकडेन एका 
राक्षसाक ताणें रागान गिळळो. राक्षसाक गिळटकूच ताज्या पोटान बरेंच 
FAH लागलें. जळजळ इतली जाली की भितरल्या भितर उजो पेटपाक 
लागलो. तो जमनीर आडवो उदारो लोळूंक लागलो. तें पळोवन ताजे 
पार्वती आईन ताका बेगीबेगीन हरयाळेर न्हिदयलो, आनी 21 हरयाळ्यो 
म्हळ्यार दूर्वा काडून तिणें ताज्या तोंडान घाल्यो. त्यो ताणें खाल्यो. 

त्यो खाता म्हणसर चमत्कार जालो. गणेशाच्या पोटांतली जळजळ 
रोखडीच थांबली. ताका बरें दिसले. ताजो जीव शांत जालो. 

समाधानान ताणें हरयाळेचेर मायेन हात भोंवडायलो आनी मागीर 
बरो वेळ तो हरयाळेर निश्चिंत न्हिदलो. 

तेन्नाच्यान गणेशाक सदांच दूर्वा आवडूंक लागल्यो. अशी ताजी 
काणी आसा. म्हणून आमी ताका न चुकतां दूर्वा ओपता. 

आईकडल्यान काणीं आयकून अतूल खोश्शी जालो आनी म्हुणूंक 
लागलो, “आई आमच्याय Wer जळत जाल्यार दुर्वा आमकां बच्यो 
करूंक शकता नहय? 

हो प्रश्‍न ताजो आयकून तिणे खोश्येन होकारार्थी मान हालोवन ताका 
जाप दिली आनी दूर्वाचो उपेगूय अतुलाक कळिल्याचो त्तिका अत्यानंद 
जालो. 

2 
डॉ. ए. पी. जे अब्दूल कलाम 


डॉ. ए. पी. जे. अब्दुल कलाम हे एक व्हड शास्त्रज्ञ म्हूण जगभर 
लोक तांका वळखतात. भारतान तर सगळ्या ल्हान व्हडाक ताणी एक 
वेगळीच देख दिल्या. 

कष्टांचे फळ कितलें गोड आसता ते तांचेकडल्यान शिकचें. 


डॉ. अवुल पकीर जैनुलाब्दीन अब्दुल कलाम हांचो जन्म 15 
ऑक्टोबर 1931 सालाक भारतांत तामीळनाडू राज्यांतल्या रामेश्वरम 
शारांतल्या धनुश्यकोडी गावान जालो. जशे भुरग्याचे पांय पाळण्यान 
दिसता म्हणटात तशें अब्दुल कलामाची हुशारकाय भुरगेपणांतल्यान 
जाणवताली. 


तांचो बापूय बोटींचो धंदो करतालो. नुस्तेकार ताज्यो बोटी भाड्यान 
घेताले. ल्हानपणान अब्दुल कलामान शिक्षणाखातीर जायते कश्ट 
काडल्या. ते रस्त्यार खबरांपत्रां विकून आपल्या शिक्षणांक पैसो एकठांय 
करताले. 


ते शिकपाक हुशार आशिल्ठे. थिरूकुरलांतले ते एक विव्दान 

विद्यार्थी म्हूण तांची सगळ्याक नामना जाल्ली. ते सगळ्या विशयांनी 
बरे गुण घेताले. तांचे, शास्त्रज्ञ जावपाचें स्वप्न आसलें आनी तें ताणी 
खरें करून दाखयलें. ताणी विज्ञान आनी तंत्रज्ञानान सदांच चड लक्ष 
घालें आनी तांतून चड उदरगतूय केली. आनी त्या खातीर आज तांका 
एक व्हड शास्त्रज्ञ आनी व्हड इंजिनियर म्हूण जगभर लोक वळखतात. 
जगातल्या 30 विद्यापिठांतल्यान ताका डॉक्टरेट पदवी मेळिल्ली आसा. 
भारत सरकारान तर तांचो 1981 सालाक पद्मभूषण दिवन गौरव केला. 


फुडें 1990 सालाक पद्मविभूशणान, तर 1997 सालाक भारत रत्नान 
तांचो गौरव केला. 

1964 सालाक अब्दुल कलामाचे जिणेन एक वायट घटना घडली. 
त्यावेळार ते 33 वर्साचे STR. तांच्या धनुश्यकोडी गावान एक व्हड 
वादळाचो GAR आयलो. पम्बन पूल कोसळलो आनी लोकांनी भरीछ्ली 
रेल्वे पडली. शेंकड्यानी लोक मेले आनी धनुश्यकोडी गांव सामकें 
काबार जालें. हे घटनेचे तांका खुबूच दुख जालें. 


तांका दर्यातल्या मोडाची सुलूस पयलींच लागता म्हणटात. तशेंच 

ते उदकाचें म्हत्व खुबूच जाणटात. आनी त्याखातीर उदक कशेतरेन 
होगडायनासतना वापरचें हाचे ज्ञान ते लोकांक दित आसतात. 


डॉ. अब्दुल कलाम एक व्हड लेखक आनी कवीय आसात. ताणी 
` जायतीं पुस्तकां बरयल्यां. आपले आत्मचरित्रूय ताणीं बरयलां. ते व्हड 
ज्ञानी मनीस म्हूण भारतान तांका देशाचे राष्ट्रपती म्हूण वेंचून काडले. 
ते भारताचे अकरावे राष्ट्रपती जाल्ले. 2002 ते 2007 मेरेन ते त्या पदार 
stg. त्यावेळार ताणी मोलादीक उदरगतीचो वावर केलो. 
मद्रासाक ते अन्ना विद्यापिठाचे प्राध्यापक आशिल्ल्यान ताणी सदांच 
आपल्या विद्यार्थ्यांक तरेकवार विज्ञानाच्या प्रयोगाचे ज्ञान दिलें. आपल्या 
विद्यार्थ्यांकडेन ते सदांच एका इश्टाभशेन वागतात. त्याखातीर सगळ्या 
भुरग्यांक तांचो सांगात जाय कसो दिसता. 


शक | 
आजूय तांचेकडेन व्हड ज्ञानाचो सांठो आसा. ते आज जाण्टे जावनूय 
तांचे मन भुरण्यांकडेन आकर्शीत जाता आनी तांचे प्रश्‍न सोडवपाक ते 
उमेदीन फुडे येतात. 

3 
कायतानाचो कोंकणी भाशेर मोग 


गोंयच्या बार्देश म्हालांतल्या एका गावान, दर्यादेगेच्या वाठारान 
कायतान नावाचो एक भुरगो रावता. गोंयच्यो दर्यावेळो खुबूच नामनेच्यो 
आशिल्ल्यान, थंय भोंवडेकार येत आसतात. चड करून भायल्या 
देशांतले. कायतानाचो आवय - बापूय खारवी. नुस्त्याचो धंदो तीं 
करतात. दोगांय दर्यादेगेर नुस्त्याचो वावर करतना तीं दिसपट्टी दिश्टी 
पडटात. 


कायतानाचे आवय - बापूय काम करतना कांय भोंवडेकार तांच्या 
RIM येवन इंग्लेजीन पुर्तुगेजीन उलोवन तांका कितें कितें विचारीत 
आसतात. हो उलोवपाचो भोंवडेकाराचो नेम जाल्ल्यान तांका दोगांकूय 
मोडकी - तोडकी इंग्लेज - पुर्तुगेज उलोवपाची सवय जावन पडटा. 

नुस्त्याचो वावर सोपोवन घरान भितर सरतकच आपली कोंकणी 
भास उलोवंचे सोडून दोगांय कायतानामुखार इंग्लेज - पुर्तुगेज उलयतात. 
कायतानान पोटात आसतना आवयच्या तोंडातल्यान कोंकणीच 
आयकल्ली. तसोच तो एक वर्साचो जाय मेरेन कोंकणी भासूच तो 

ट्या 


४2220. । << 
आवय-बापायच्या तोंडातल्यान आयकतालो. पुण अचकीच STAT ताका 
तोंड फुटूंक पाविल्लें तेन्ना ताका आवय - बापूय दुसरेच कितें उलयता 
तें आयकूंक आयलें. ती भास ताका वळखूंक कळनाशिल्ली. तो तांका 
विचारतलो जाल्यार कशें विचारप तें ताका कळनाशिष्ठे. तो सामकोच 
घुसमड्टालो. 


कायतानाच्या आवयक आनी बापायक आपल्या भुरग्याच्या 
मनाचो पत्तो लागूक नाशिल्लो. तांका दिसतालें. व्हडले व्हडले भायल्या 
देशांतले लोक बरे पुर्तुगेज इंग्लेज उलयतात. तशें कायतानान उलोवंचे 
आनी त्याखातीर ह्यो अनवळखी भाशा फकत कायतानाक उलोवंक 
येवच्यो म्हण तीं ताज्या मुखार त्यो भासो उलयतालीं. पुण त्या भासांक 
सुवाद नाशिल्लो, तांका दिसनाशिछ्लें. तांकाच पयलीं त्यो भासो सारक्यो 
कळनाशिल्ल्यो. तांतून ताणी आपली कोंकणी मायभास पेल्यान दवरीह्ली . 
कोंकणी उलोवची म्हळ्यार तांका त्या परकी लोकांमुखार लज दिसताली. 
आनी कायतानाक ती लज जावची न्हय म्हूण तीं मुळांतल्यान ताज्या 
तोंडान कोंकणी उतरां येवपाक दिनासली. 

भुरगो त्याच घुसमटमारान वाडटालो. पुण इल्लो इल्लो व्हड जाता 
तितलो ताजो भाशेखातीर चड घुसमटमार जावंक लागलो. ताजे शेजारी 
आनी हेर वळखीचे लोक कोंकणी उलयता तें ताज्या कानार पडूंक लागलें. 
तीं उतरां आयकून ताजी sat वाडटाली. पुण आवय बापूय घरान येतकच 
परत त्योच परकी भासो उलयता तें आयकून तो उबगतालो . 


अशें करून करून एक दिस तो दुर्येत पडलो. ताजो जोर 105 जालो. 
दोतोरांक ताजे दुयेंस कसलें तें सांगूक कळना जालें. ताणी जायतो उपाय 
केलो. रातची ताका न्हिदूय पडना जाली, म्हूण दोतोरान ताका न्हिदेची 
गुळी दिली. ती घेवन ताका सुस्त न्हिद लागली. आवय बापूय ताज्याच 
म्हर्‍्यान बसून आशिल्ले. इतल्यान तांका कायतान न्हिदेन हात हालयत 
कोणाकडेन तरी उलयता कसो दिसलो. म्हणटा म्हणसर कायतान हांसता 
तों तांका दिसलो. मागीर तो सुशेगाद न्हिदलो. ताका न्हिदिल्लो पळोवन 
dia न्हिदलीं. 


सकाळीं उठल्याबरोबर कायतानान 'मांय' म्हूण उलो मारलो. ताजीं 
उतरां आयकून आवयक अजाप जालें आनी ती ताज्याम्हऱ्यान धांवून 
गेली. कायतानाच्या आंगार तिणें हात दवरलो तेन्ना ताजो जोर कमी जाह्लो 
तें तिका कळळें. तिका जिवाक बरें दिसले. पुण कायतानान “Ara” म्हणी लें 
तिका आवडूक नाशि्छें. तिणे ताका आपले कुशीन ओडलो आनी म्हळें 
“बाबा हांव. मम्मी, सेय मम्मी अशें म्हणल्याबरोबर कायतानान तिजो 
हात सोडलो आनी तो रडूंक लागलो. 

Gad आसतना लेगीत ती ताजें मन वळखलींना. कायतान रडटा तो 
पळोवन ताजी शेजान्न थंय आयली. आनी म्हुणूंक लागली “बाबा कहो 
आहा गो? जोर Pach?” इतलीं उतरां कायतानाचे मांयकडेन उलोवन 
ती कायतानांक म्हुणूंक लागली _ कायतान तूं भोवूंक येता रे? कायतान 
कान फुलोवन खोश्येन तिजी उतरां आयकूक लागलो आनी खोशी जालो. 
इतलेंच न्हय तर ताणें आपलें मांयच्या हातांतल्यान शेजान्नीच्या हातान 


सुवादीक काणवो 15 


घालूंन घेवंक झोपय घाली. 

कायतानाक आपले कोंकणी आवयभाशेचो ल्हानपणांतल्यांन मोग 
आशिल्लो. म्हूण तो कोण कोंकणी भास उलयता ताजेकडेन झोपय 
घालतालो. 

शेजान्नीक तें होलमलें आनी तिणें कायतानाचे मांयक विचारलें, 
““आगो, ती लॅट, फॅट भास कित्याक उलयता? कायतानाक ती आवडना 
शी दिसता, नाजाल्यार पळे, तो हांव कोंकणी उलयतां म्हूण म्हजेकडेन 
घालून घेतां. आवयभाशेचो ताका मोग आसा. आनी ती उलोवंक आनी 
आयकूंक मेळना म्हूण तो दुर्येत जाला. '' 

शेजान्नीच्या तोंडातल्यान मोगाळ आवय भाशेंतली उतरां आयकून 
खोशी जाल्ल्या कायतानाक पळोवन ताजो आवय बापूय खोशी जालो. 
तांका तांची चूक वेळारूच कळ्ळी म्हूण कायतान घुस्मटमारांतल्यान 
वांचलो. 

त्या दिसाच्यान तीं दोगांय कायतानाकडेन कोंकणी आवयभाशेन 
उलोवंक लागलीं. आनी अशे तरेन ताका कोंकणी आवयभाशेचो मांय 
- पाय कडल्यान मोग मेळळो. आज तो व्हडलो इंजिनियर जाला पुण 
आपले प्रत्येक काम तो आवय भाशेच्या विशवासान करता. 

4 
बंड्याची मस्ती आंगलट आयली 


बंड्या एक गावातलो मस्तो भुरगो. तो कोणाचेंच आयकनाशिट्लो. 
तो स्वतःक सगळ्यांचो दादा म्हूण समजतालो. रस्त्यावयल्यान चलपी 
लोकांची तो फकणां करतालो. कोणाचे सायकलीची फूक HIST, टायर 
पंक्चर करप, वाटेर खिळे दवरप, कांटे घालप, बस स्टॉपार खातखुतली 
घालून दवरप अशे नाका नाका आशिल्ले तो करतालो. आनी लोकाचो 
मारूय खातालो. घरांतली मनशां तर ताजेकडेन कोणूच उलय ATTA. 
आवय बाबडी मार्ते घेवन ताका खावंक जेवंक दिताली. पुण तिका तरी 
तो बरें करतालो? ना. तिकाय तो नाका तसलीं शाणेपणां सांगतालो. ती 
ताज्याखातीर देव-धर्म करीत आशिल्ली. केन्ना आपलो पोर सुधारतलो 
काय म्हूण ती वाट पळेताली . 

एक दिस बंड्यान पोस्टमॅनाचीं फकणां करपाचीं थारायलीं. wera 
थंयचो पोस्टमॅन ताज्या घराकडेन येवन कुशीक सायकल दवरतालो. 
कांय Val हातान घेवन सोपणा चडत वयर वतालो. बंड्या ताका पळेत 
रावतालो. त्या दिसा बंड्यान घरांतली दोन केळी हाडलीं आनी तो 

सोपणार बसून पोस्टमॅनाची वाट पळोवंक लागलो. 


इतल्यान पोस्टमॅन आयलो. ताणें सदांभशेन सायकल कुशीक 
दवरली. काय पत्रां सायकलीर दवरलीं आनी दोन तीन हातान धरून 
तो रस्त्या पलतडच्या इमारतीचीं सोपणां चडून वचूंक लागलो. ताका 
पळोवन बंड्यान बेगीबेगीन दोनूय केळी खालीं आनी केळ्यांच्यो साली 
पोस्टमॅनाचो पाय निसरचो म्हण रस्त्याच्या पलतडी वचून सपणांचेर 
उडयल्यो. आनी पोस्टमॅनाची नजर आपल्याचेर पडची न्हय म्हण पयस 
वचून लिपून रावलो. 

बरोच वेळ जालो तरीय पोस्टमॅन आयलो ना. वाट पळोवन पळोवन 
बंड्याक वाज आयलो. तो थंयचो उठलो आनी दुसर्‍या जाग्यार वचून 
उबो रावलो. इतल्यान ताजो एक इश्ट ताजेच भशेन मस्ती करपी थंय 
आयलो, आनी ताजेकडेन गजाली करूक लागलो . 

ताज्या इश्टान एक नवो खेळ घराकडेन हाडून दवरीछ्लो. ताणें बंड्याक 
आपल्यागेर तो खेळ पळोवपाक आपयलो. बंड्याक तो खेळ पळोवपाची 

उमळशीक जाली. तो इश्टा बरोबर गेलो. ताजो sxe तेच इमारतीन 
रावतालो. बंड्या तीं सोपणां चडून तांगेर गेलो. 


ताज्या इश्टाचे आवयन ताका खेळ सांबाळून पळे म्हूण सांगलें. आनी 
ती आपल्या कामाक गेली. बंड्यान आनी ताज्या इश्टान पयलो जमनींर 
पडिल्लो कोयर एकठांय केलो. आनी बंड्या तो कोयर जनेलांतल्यान 
भायर उडोवपाक जनेलाकडेन गेलो. तेन्ना ताजी नजर इमारतीच्या 
फाटलेवटेंतल्या सोपणांचेर गेली. थंय ताका त्या सोपणावयल्यान 
पोस्टमॅन सकयल देंवता तो दिसलो. ताका पळोवन बंड्याक आपलो 
डाव फसल्याचें वायट दिसलें. इतल्यान ताज्या इश्टाच्या खेळाकडेन 
ताजे लक्ष गेलें आनी तो केळ्याच्या सालीबद्दल सामको विसरलो. तो 
आपल्या इश्टाबरोबर बरोच वेळ खेळळो. मागीर ताका भूक लागल्या 
म्हणून घराकडेन वचपाक ताणें धांव मारली. दोन दोन सोपणां चुकोवन 
तो हुपूंक लागलो आनी धांवतना त्या सोपणाचेर ताणें केळ्यांच्यो साली 
उड़यल्ल्याचें साप्प विसरलो. आनी अचूक ताजोच पांय त्या सालीर पडून 
तो निसरलो. निसरून तो सामको रस्त्यार पडलो. 

ताजी तकली धाडावली, पांय मोडलो. तरी बरें, त्यावेळार रस्त्यार 
गाडयांचो सुळसुळाट नाशिल्लो. नाजाल्यार कितें जातलें आशिल्ले कोण 
जाणा. बरोच वेळ बंड्या न्हिन्हळ्ळो. लोक सगळे धांवत आयले. 
एकल्या पसरकारान ताका उखल्लो आनी रिक्शेन घालो. कोणे तरी धांवत 
वचून ताजे आवयक गजाल सांगली. ती बाबडी रडत थंय आयली. केदो 
वेळ पोराक जीव ना वाचा. 


हॉस्पीटलान दोतोरान रोखडेच उपाय केले तेन्ना तो शुद्धीर आयलो. 
ताणे दोळे उगते केल्या तें पळोवन आवयच्या जिवान जीव आयलो. 
तिणे पोराच्या तकलेवयल्यान मायेन हात भोंवडायलो. “किते जालें रे 
बाबा?'' अशी तिज्या तोंडातल्यान उतरां भायर सरलीं. तीं बंड्याच्या 
कानार पडलीं आनी तो रडूक लागलो. तकलेक ताणे हात लावन पळेल्यार 
टाके मारल्यात तें ताका कळळें आनी उठपाक गेल्यार पांय वयर सरना तें 
ताणें पळेलें. तो न्हिदला थंय मुसमुसून रडूक लागलो. इतल्यान दोतोरान 
सांगलें,  पायांक फ्रॅक्चर आसा ताका प्लास्टर घाला. तो सारको जावंक 
जाय जाल्यार म्हयनोभर पांय हालोवंक फावना. हालयल्यार परत हाड 
Geel.” इतलें सांगून फुडें दोतोरान म्हळे “आतां बरो जायसर तुका घरा 
वचूंक मेळचेंना. जेवण खाण सगळें न्हिदला थंयच घेवचें पडटलें.'” 


दोतोरान नर्सीक सगळी वखदां समजावन सांगली आनी तो थंयच्यान 
गेलो. 

बंड्याक आपलीच मस्ती आंगलट आयिल्ल्याची जाणवीक जावन 
पश्चताप जाल्लो. ताका मनांतल्यान खुबूच वायट दिशिल्लें. तो ही गजाल 
आवयक सांगूक वतालो तेन्नाच ताजें लक्ष पोस्टमॅनाचेर गेलें. 


पोस्टमॅनाक बंड्याची खबर कळ्ळी म्हूण तो ताजे खबरेक आयिल्लो 
आनी बंड्याचे आवयक आदार कोणाचोच ना म्हण तो बंड्याचो सांबाळ 
करूंक आयिद्ले. 
पोस्टमॅनाची व्हडबीक पळोवन बंड्याक आपलीच लज दिसूंक 
लागली. मनांतल्या मनान बरेंच खावंक लागलें आनी ताणे रडत रडत 
न्हिदला थंयच आपल्या वायट करतूपाची गजाल आपले आवयक आनी 
पोस्टमॅनाक सांगली आनी आपल्याक शिक्षा कर म्हूण तो रडूक लागलो. 
पोस्टमॅनान ताजेर मायेन हात ओडलो आनी म्हळें “बंड्या, तुजी चूक 
जाली म्हूण तुका कळळे आनी तुका पश्चताप जालो तेय आमकां दिसता. 
तुज्या वायट करतूपाची शिक्षा तुका मेळळी. आनीक शिक्षा मागपाची 
तुका गरज ना. कित्याक तर तूं हाज्याफुडें मस्ती करचोना म्हण तुज्या 
तोंडावयल्यान कळटा. आतां तूं बेगीन बरो जा.” इतलें सांगून पोस्टमॅनान 
बंड्याचे आवयक घरा धाडली आनी आपूण बंड्याची सेवा करपाक 
बंड्याम्हऱ्यान हॉस्पीटलान रावलो . 
७९७९७ 

5 
राजा शूरसेन 


शूरनगरचो राजा शूरसेन एक व्हड पराक्रमी योद्धा आशिल्लो. 
ताणें जायतीं राज्या घेवन आपलें राज्य बरेंच व्हड केष्ठे. तो आपल्या 
राज्यांतल्या लोकांक किदेंच उणे पडूंक दिनाशिल्लो. राज्याचो प्रत्येक 
प्रात ताणें सरदारांक नेमून सुगूर catigh. ताज्या राज्यान व्हड दरबार 
भरतालो आनी दरबारान आयिल्ल्या मनशाक तो मानान वागयतालो. तो 
शिस्तबद्ध आशिल्लो. तसोच तो मायेस्तूय आशिल्लो. तो केन्नाच कोणाचेर 
अन्याय जावंक feat आशिल्लो. 


शूरसेनाक आपल्या राज्यांतले सगळे तरनाटे शूरवीर जावचेशें 
दिसतालें. म्हूण ताणें तशी शिकवण मेळची म्हूण एक व्हड महाविद्यालय 
स्थापन केलें. प्रत्येक घरांतलो तरनाटो त्या विद्यालयान लढायेचें प्रशिक्षण 
घेवंक वतालो. गावागावातल्यान yer शिक्षणाखातीर महाविद्यालयान 
येताले. आनी ह्या शिक्षणाचो लाभ घेताले. 

शूरसेनाची राणी शरयू आपल्या यजमानाच्या कामान जायतो आदार 
करताली. पुण तिजो चडसो वेळ राजकुमाराची करामत पळोवपानूच 

 बतालो. एक दिस राजकुमार पराग आपले आवयक घेवन नंदन तळयेर 


गेलो. नंदन तळी खुबूच सोबीत आशिल्ली. तांतून तरेतरेचीं साळकां 
जातालीं. तळ्याभोंबतणीं तांबडी, धवी, हडवी शेवतीं फुलीछ्लीं. त्या 
फुलांच्या रंगानी तळें आनीकूय सोबीत दिसतालें. तें तळे पळोवन राणी 
शरयू खूबूच खोशी जाली आनी ती आपल्याक लेगीत विसरली. 
राजकुमार पराग हेवटेन तेवटेन धांवचेल्यानी खेळटालो. ताजे लक्ष 
खेळाचेर stg. बरोच वेळ ताणे आवयक पळेलीच ना. राणी शरयू 
आपल्याच तंद्रीन तळ्याकडल्या फुलांकडेन पळेत पळेत चलत रावली. 

चलता चलता ती सामकी धडेर पावली. इतल्यान राजकुमाराचे लक्ष 
तिजेर गेले. ताणे राजमाता तळ्यात पडटली म्हण पळेली आनी तो धांवत 
तिज्याम्हऱ्यान पावचे पयलींच तीं doar पडली. 


राजकुमार परागान रडून आकांत केलो. तो रडत रडत राजाकडेन 
आयलो. ताणें राजाक राणी तळ्यान पडिल्ल्याची खबर सांगली. ते 
आयकून राजाक खुबूच दुख जालें. ताणे शिपायाकडल्यान राणयेक 
तळ्यातली ज्या ज्या काडून घेतली. तिका ताणें वांचवपाचो खूब यत्न 
केलो. पुण सगळे यत्न फुकट गेले. राणी संवसार सोडून गेल्ठी. 


राजकुमार परागान मनाक खुबूच लावन Siig. कशेयभशेन आवयक 
हाड म्हूण ताणे हट्ट धरलो. राजान ताका खूब समजायलो. पुण तो कसोच 
आयकना जालो. 

राज्यांतल्या लोकांनी भुरग्याचें मन वळवपाखातीर राजाक दुसरें लग्न 
करपाचो आग्रो केलो. लोकांचें म्हणणें आयकून राजा दुसऱया लग्नांक 
तयार जालो. 

परीट नगराचे राजकन्येकडेन शूरसेनाचे दुसरे लग्न रोखडेंच जालें. 
राज्यातले लोकूय परागाक आवय मेळळी म्हण खूब खोशी जाले. 

कांय दिस बरे गेले. आनी नवे राणयेन आपले खरें रुप दाखोवपाक 
रोखडीच सुरवात केली. तिणे परागाच्या खाणा-जेवणाचेर दूर्लक्ष केलें. 

फावल्या वेळार ती राजाकडेन परागाच्यो नाका आशिल्ल्यो कागाळ्यो 
व्हरूक लागली. 

ल्हव ल्हव करून ती परागाक राजापासून पयसांवक लागली. राजान 
तिका खुबूच प्रेम दिष्ठे. आनी ती मागता ते तिका तो दितालो. राजाक 
तिज्या वायट स्वभावाची मात्तूय सुलूस लागलीना. 


एक दिस तिणें परीट नगराच्या दोन सरदारांक आपोवन घेतले. आनी 
तांका चार दिस राज्यान रावपाक फरमायलें. राजकुमार परागाची सगळी 
माहिती जाणून घेतकच एके राती राणयेन, राजा सुस्त न्हिदला तें पव्ठोवन, 
सरदारांक आपोवन हाडले. आनी परागाक न्हिदेंतल्यान व्हरून रानान 
सोडपाक हुकूम सोडलो. 


राणीं हे सांगतनाच राजाक जाग आयली. ताणें हळूच दाराकुशीक 
रावून सगळें आयकलें आनी आपल्या दोळ्यानी पळयलेंय बी. ताका 
राणयेचो खूब राग आयलो. तरीय ताणे थोडो वेळ मौन राखलें आनी 
तिज्या सरदारांचेर बारकायेन लक्ष दिले. 


सरदारानी परागाक उखलछ्लो. एका सरदारान ताका खांदार मारलो. 
तितल्यान तो जागो जालो. आनी सरदारांक पळोवन भियेलो आनी 
व्हडल्या व्हडल्यान Teh लागलो. आपले सवती आवयक ताणें उलो 
मारलो. तांचे तावडेतल्यान सोडोवपाक ताणें रडून रडून विनयलें. पुण 
तिणें ताज्या दोळ्यांमुखार उभी रावून लेगीत आयकलें ना. 


तें पळोवन राजाक परागाचें दुःख सहन जायना जालें. ताणें आपल्या 
सरदारांक, राणयेच्या सरदारांक मारपाचो हुकूम सोडलो . आनी राणयेक, 
वेळ करीनासतना बंदखणीन घाली. 

पराग सामको रडून कासावीस जाल्लो. सरदाराच्या हातांतल्यान 
सुटटकच तो धांवत बापायम्हऱयान आयलो. राजान ताका आपल्या 
काळजाकडेन घट्ट धरलो. परागाचे काळीज धडधडटाले तें शांत जालें. 
त्या दिसाच्यान राजान परागाक केन्नाच दोळ्याआड केलो ना. ७७७ 

6 
लक्तुबायेचो अभय 


अभय आवय बापायचो एकटोच चलो. ताजो बापूय शेतकार 
आशिल्लो. आपल्या आनी लोकांच्या शेतान काम करून तो आपल्या 
कुटुंबाक सांभाळटालो. आवय घरांतले सगळें काम करताली आनी 
अभयाक माये-मोगान वाडयताली. 


ल्हानपणांतल्यान अभय आवयक आनी बापायक काम करतात तें 
बारीकसाणेन पळेतालो. दिस रात तीं काम करतात तें पळोबन ताका 
तांचे चुरचुरे दिसताले. ताका तांचो खूब मोग आशिल्लो. पुण तो ल्हान 
आशिल्ल्यान ताका तांची कामा करपाक जमनाशिछ्ले. 

एक दिस अभयाची आवय बांयचेर उदक हाडूंक गेल्ली तेन्ना अभय 
पांच वर्सांचो आशिल्लो. आपली आवय चड जड कळसुल्यो भरून उदक 
हाडटा ते पळोवन ताका fast चुरचुरे दिसले. तो ल्हान आशिल्ल्यान 
ताका कळसुली उखलूक जायनाशिछ्ली. तो तिका कशेयतरेन मदत करूक 
सोदतालो. ताणें मात्सो विचार केलो आनी तो रानचीकुडीन वचून 
आयदनां पळोवंक लागलो. थंय ताका दोन प्लास्टीकचे तांबये दिसले. 


26 सुवादीक काणयो 


ते पळोवन ताका खुबूच खोस जाली. दोनूय तांबये हातान धरून तो 
तुरतुरीत आवय गेल्या ते वाटेन चलत रावलो. 


अभयाची आवय, भरील्ली कळसुली बांयतल्यान निकतीच वयर 
काडटा थंय आशिल्ली. इतल्यान तिजें लक्ष अभयाचेर गेले. अभयाच्या 
हातान ल्हान तांबये पळोवन तिका अजाप जाले. 


तिका त्याच खिणांक ताज्या मायेची जाणबीक जाली. तिणे 
बेगीबेगीन कळसुली कुशीक दवरली आनी ती अभयाकडेन धांवत गेली. 
तिणे अभयाक हांडीर घेतलो आनी ताजी ती अपुरबाय करूक लागली. 
बरो वेळ अपुरबाय करतकच तिणें ताका विचारलें, ' बाबू तूं तांबये घेवन 
कित्याक आयला?” तें आयकून अभयान तिका जाप दिली. “आई, 
हांवूय तुजेबरोबर थोडें उदक तांबयानी भरून घरा व्हरतां. म्हजेकडेन 
तांबये धरूक जाता.'' 

ही ताजीं लक्‍्तूबायेचीं उतरां आयकून अभयांचे आवयच्या काळजाक 

खोश्येचो ओतो आयलो. तिणे परत एकदां अभयाक घट्ट वेगेंन घेतलो 
आनी ताजी अपुरबाय करपाक थंयच सकयल जमनीर बसली. इतल्या 
ल्हान वयार आपलो भुरगो आपल्याचेर जिवापाड मोग करतां तें पळोवन 
तिज्या दोळ्यांतल्यान घसघशीत खोश्येचीं दुकां व्हाबूंक लागलीं. देवान 
आपल्याक हें भुरग्याचें सुख दिलां म्हूण ती मनांतल्यान देवाचे उपकार 
मानूंक लागली. 

इतल्यान झणझणीत वारो मारलों आनी बांयकुशीक आशिल्ल्या 
चाफ्याचीं फुलां तिजे तकलेर पडलीं आनी ती भानार आयली. 

भानार येतकच तिणें अभयाचे उमेदीचेर विरझण घालेंना. तिणें ताका 
तांबयानी उदक भरून दिलें आनी अभयान ते दोनूय ल्हान ल्हान तांबयें 
घरा व्हेले. आनी घरा पावतकूच त्या तांबयांतलें उदक ताणे व्हडल्या 
तोपान घाले. 

त्या दिसा अभयाक आपले आवयक मदत केल्ल्याचें खुबूच समाधान 
wg. फुडें फुडें तो दिसपट्टी आवयक थोडी थोडी मदत करूंक लागलो. 
आनी घरान सगळ्यांचो लक्तुबायेचो जालो. 

7 
उपकरा पडपी लोक 


बार्देश म्हालांत जायते ल्हान, व्हड गांव आसात. प्रत्येक गांवच्या 
लोकांची कित्यान ना कित्यान तरी ब्हडवीक आसा. जाण्टे तशेच 
भुरगे आपआपली कामां उमेदीन करतात. हांगाचे चडशे लोक खुबूच 
कश्टी. शेतां, पोरसां रोवपी. सणां, परबांक उमेदीन नाचपी. आनीक 
एक गुण पळोवपासारको आसा तो म्हळ्यार ते एकमेकांक वेळ प्रसंगाक 
पावपी. 

केन्ना HAM आयकूक आयलां की वाटेर अपघात कोणाक जालो 
जाल्यार लोक पयस रावून पळेतात पुण लागी येवन तात्काळ उपाय 
करीनात. तशेंच कोणाचीं वाटेर झगडीं जाल्यार तांच्यान मदीं पडून 
तीं सोडोवपाचो यत्न करीनात. तशें केल्यार ते त्रासान पडत म्हूण 
भियेतात. 

बार्देश म्हालांतले ल्हानशेच गांव म्हळ्यार at, साळपें, पिलेर्न. 
हांगाचे लोक खूब उमेदी आनी जिवाक जीव दिवपी. 

पिलेर्न गांवचो एकवट पळोवचो तो सार्वजनिक गणेशोत्सवाक. 

अकरा दिसांचो गणपती पिलेर्नच्या चौकान पूजतात. ह्या अकरा दिसांक 
पिलेर्न साळपे आनी वेरें ह्या तिनूय जाग्यांतल्या लोकांक खूब खोस 
भोगता. आनी हो उत्सव आपल्याच घरचोसो समजून जण एकलो 
वाबुरता. त्यावेळार लोकांचो हो एकवट पळोवन पयशिल्ल्या लोकांक 
अजाप जाता. तशेंच पिलेर्नचे शांतादुर्गच्या जात्रेक लोकांची उमेद पळोवन 
तांचे कौतुक करीन दिसता. 

हांगाचे लोक बर्‍या मनाचे एकामेकांक उपकरा पडपी. ही तांची 
भावना एक फावट अशाच एका प्रसंगातल्यान दिसून आयली. 
सकाळच्या वेळार सगळ्याच लोकांक कामार वचपाची ताकतीग. तशीच 
इश्कोलाच्या भुर्यांक इश्कॉलाक वचपाची ताकतीग. सगळ्यांकूच वेळार 
पावपाची घाई आसता कांय जाण चार रोदांच्या गाडयानी वतात जाल्यार 
काय जाण दोन रोदांच्या गाडयानी वतात. ह्या लोकांभितर एक फावट 
पिलेर्नच्यान एक बापूय आनी ताजी धूव स्कूटरीचेर बसून घाइघाईन 
वतालीं. वता - वता वेरेंच्या मानशेफुडें कपेलाकडल्या वोल्तार तांची 
स्कूटर रस्त्यार शेकारो देविल्ल्यान निसरली आनी त्याचवेळार दुसरेवाटेन 
बस वेगान येताली, ती ब्रेक मारून थांबली. स्कूटरीवयल्यान बापूय आनी 
धूव एकदम वेगान सकयल पडलीं बापायक बरेच लागलें. पायांक चड 
दुखापत जाली. भळभळीत रगत व्हावूंक लागलें आनी ताका परती परती 
घुंबूळ येवक लागली. तरीय ताजे तकलेक हेल्मेट आशिल्ल्यान तकली 
सालवार जाली. धुवेक हाता पायांक मात्शे झरकटलें आनी थोडो मुको 
मार बसलो. हो अपघात जाला तेन्ना बघ्यांभशेन लोक एकठांय जाले. 

थंयचेच आडसाटे भुरगे धांवत आयले. ताणीं बेगीबेगीन उपायकरून 
प्रथमोपचार दिवन दोगांकूय साबुद्धीर हाडलीं. येत्या वत्या लोकांनीय 
मदत केली. साळपेंच्या आनी वेरेंच्या लोकांनी ताबडतोब एम्बूलन्स 
आपयलें आनी हॉस्पिटलान व्हरपाक लेगीत ताणीं तांका मदत केली. 
हें पळोवन हांगाचे लोक कितले जिवाक जीव दिवपी आनी वेळप्रसंगाक 
पावपी तें दिसून आयलें. 

मनशाच्या मनान स्वार्थ केन्ना आसूंक फावना. जे GAA मदत 
करतात आनी वेळ प्रसंगाक पावतात ते स्वार्थी नासतात. आयच्या युगान 
दुसऱ्याचे बरें मागपी लोक सापूच कमी मेळटात. पुण तांची देख आयच्या 
तरणाट्यानी घेत जाल्यार आमचो सदांच एकवट उरूक पावतलो. 

हें खाशेलेपण बार्देश म्हालांत दिसून आयिल्ल्यान ह्या म्हालांतली 
व्हडवीक अशीच भरभराटीक पावतली अशे दिसता. 

8 
gaat बखदांचो परिणाम 


पेरीभाटांत फिल्सू रावतालें. ताजें काजार भुरगेपणान जाछ़ें. जाकी 
ताजो घरकार आशिल्लो. ती खावन जेवन सुखान आशिल्लीं. 


दयदिगेर तांचे घर आशिल्ल्यान जाकी नुसतें पागपाचें काम करतालो. 
नशीबूय ताजें बरें आशिल्ले, म्हूण ताका Fed भरपूर मेळटालें. ते घेवन 
फिल्सू बाजारान वतालें. फिल्सूर्चे asi फडफडीत नुस्ते पळोवन लोक 
गर्दी करताले आनी अर्दवरा भितर नुस्ते खपतालें. जोडीचे चार पयशे 
घेवन फिल्सू घरा येतालें. आंबट - तीख नुस्त्याचे जेवण करताले. आनी 
घोवाच्या सांगातान समाधानान जेवतालें. 

फुडें दोन वरसांनी फिल्सूक दोन Yas चेडे जाले. जाकीक आनी 
फिल्सूक खूबूच उमेद जाली. गांवच्या सगळ्या लोकांक आपोवन ताणें 
गांवचे इगर्जेन तांचे बालतीम केलें. एकट्याचें नांव जेरियॉन आनी 
दुसऱ्याचे नांव पेरियॉन अशीं तांची नांवा दवरलीं. दवरलेली नांवा तांची 
तेर्मार दिसताली पुण तांका अपुरबायेन तीं झिरगों आनी पिरगों म्हूण उलो 
मारतालीं. दोगांय भुरग्यांची खूब अपुरबाय करतालीं. 

झिरगो आनी पिरगो दोगूय बरे मोगान वाडटाले. रोखडेच ते 
इश्कॉलाक वचूंक लागले. 

जाकीन पळेलें गावातल्या काशी भाडकाराचे भुरगे पणजे मोटरान 
बसून वताले. ताका आपल्याय भुरग्यांक पणजे इश्कॉलाक घालचेंशें 
दिसलें. पूण फिल्सून भुरगे ल्हान आसात म्हूण ताका आडायलो. आनी 
तांचे मॅट्रिक मेरेनचे शिकप गावातूच केलें. दोगूय बऱ्या मार्कानी पास 
जाले. दोगूय फस्ट क्लासान आयिल्ठे, पळोवन फिल्सूचे खोश्येक शीम 
उरली ना. ते मनांतल्यान सपना रंगोवक लागलें. जाकीनूय तांका फुडलें 
शिकप दिवपाचे थारायलें. इश्कॉलाचीं वरसां चालू आसतना जाकीन 
ताच्या फुडल्या शिक्षणाखातीर इल्लो दुडू एकठांय केल्ली. चडान चड़ 
चार पांच हजार ताणे जमयल्ले. दोगाच्याय एडमीशनांक आनी येवपा 
- वचपाक पावता, तितले तरी ताणें जमोवन दवरीछ्ले. आता फिल्सूनूय 
तांका पणजे कॉलेजीक घालपाचें थारायछ्े. 

जूनाचे 10 तारकेर जाकीन पणजे वचून बरेशा कॉलेजीन तांका घाले. 
TA कॉलेजीन कसल्योच आडकाठी हाडीनासतना घेतले म्हूण जाकी 
आनी ted खूब खोशी जालीं. तेच उमेदीन भुरग्यांक घेवन पणजेंतल्या 


शड 

एका हॉटेलान भितर सरलीं आनी मचमचीत जेवणाचेर सगळ्यांनी ताव 
मारलो. मागीर थंयच्यान सांजेच्या आदेसाक तांका घेवन मिरामार गेलीं. 
बरो वेळ वाऱ्याक बसलीं. आनी रात जावचे पयलीं घरा आयलीं. सगळो 
दिस ताणीं उमेदीन घालयलो. 


झिरगो आनी fren दोगूय दुसर्‍या दिसाच्यान मोठे उमेदीन कॉलेजाक 
गेले. 


इश्कॉलापरस कॉलेजाचें वातावरण तांका वेगळेंच दिसलें. वर्गान 
जायते व्हडले व्हडले भुरगे आशिल्ले, सगळेच पयस पयसून येताले. 
एकामेकांक अनवळखी. पुण रोखडेच एकामेकांचे इश्ट जाले. 


झिरग्यांक आनी पिरम्याक भायल्या जगाची पारख नाशिल्ली. तांका हे 
नवे इश्ट आपलेच भशेन सादेशे दिसले. ताणी तांचेर विश्‍वास दवरलो . 
ते सांगता तशें ते करूक लागले. 


नवे इश्ट सामके मवाली आशिल्ले. दोन दोन वर्सा ताणी एकाच वर्गान 
काडिल्ल्याची जाणीव झिरग्याक आनी पिरग्याक नाशिल्ली. ते तांच्या नाका 
नाका आशिल्ल्या सांगणेचेर भरवसो दवरूक लागले. अशे करतां करतां 
एक एक दिस कॉलेजाक दांडीय मारूक लागले. $8 इछ्ले करून त्या नव्या 
इश्टांनी तांका सिगरेट ओढूंक शिकयले. ते सोरोय पियेवंक लागले आनी 
फुडें फुडें ते घुंबळी वखदां खावंक लागले. चरस, कोकीन, गांजा अशे 
तरेची घुवळी वखदां घेवपाची तांका सवय जाली. तांच्या बोलसानी 
धवोसो पावडर आसतालो तो ते घरा येतकच रातचे तोंडान घालताले. 
आनी तो पावडर खायना जाल्यार तांका रातभर Fee पडनाशिल्ठी. 

फिल्सूक आनी जाकीक दिसतालें की, आपले दोगूय पूत सगळो 
वेळ तेर्रासार बसून शिकतात. जाकी तांका म्हणटा तें दितालो. तांका 
सांजेच्या आदेसाक कॉलेजातल्यान घरा पावतकच भूकेल्ले आसतले म्हण 
बरी बरी हाँटेलांतलीं खाणां हाडून दवरतालो. उंच शिकप घेतात म्हूण 
जाकीक तांचो अभिमान दिसतालो. 

एक दिस जाकीक ते दोगूय पियेवन आयिल्ले दिसले. तें पळोवन 
ताका पिकासांव जालें. ताणें तांकां बरेच पेटले. दोगानीय माफी मागली 
तें पळोवन जाकीक मात्सो धीर आयलो. 

दुसऱ्या दिसाच्यान चार दिस ते वेळार घरा आयले. वयर तेर्रासार 
बसून लिसांव करूंक लागले. तें पळोवन जाकीक ते सुधारल्या शे दिसले. 
आनी ताणें तांका मेकळीक दिली. 

फुडें एक दिस कॉलेजांतल्यान दोगूय आयले आनी आपलीं पुस्तकां 
घेवन वयर तेर्रासार वचून बसले. जाकीक आनी फिल्सूक दिसले तें 
अभ्यास करतात म्हूण. तांची परीक्षाय लागी पाविल्ली तें जाकी जाणा 
आशिल्लो. ते बरोच वेळ सकयल येवंक ना म्हण जाकीक ते अभ्यासान 
Tg जाल्याशे दिसले. ताका तांची तोखणाय करीन शी दिसली. ताणें 
तांका बरे बटाटबडे हाडून दवरले आनी तांची तो बरोच वेळ वाट पळेत 
बसलो. पूण ते काळोख पडलो तरीय सकयल आयले ना. म्हूण जाकी 
तांका पळोवंक वयर गेलो. 

वयर वचून पळेत जाल्यार दोगूय साबुद्दीर ना. झिरग्याच्या तोंडातल्यान 
फेस आयला आनी पिरगो तोंड उगतें करून उदारो पडला. जाकीन बॉब 
मारली. शेजारी सगळें धांवून आयले. दोगांकूय एम्बूलंसान घालून 
हॉस्पीटलांन व्हेले. तरेतरेचे उपाय करून मात्शे हाताक लागले. पुण 
तांचीं करतूपां आयकून जाकीची दांतखिळीच बसली. 

दोतोराकडल्यान कळळें की ते दोगूय घुवळी वखदां खाताले म्हूण. 
Fal धवो पावडर तांच्या तोंडान मेळळो. तो पावडर खावन ते मनशान 
उरनासले. तांच्यो ह्या वखदानी झोळयो करपल्यो आनी तांतल्यान ते 
सालवार जातले शे दिसनासले. 

ही पोरांची दूर्दशा पळोवन जाकी तर सामकोच कामांतलो गेलो. 
नुस्त्याचो धंदोय बंद पडलो. वखदांक पैशे जाय म्हूण फिल्सून आपल्यो 

भ्र 2 


सगळ्यो भांगराच्यो वस्ती विकल्यो. दोतरांकडेन खूब धांवट्यो पावट्यो 
घाल्यो. 

एक दिस झिंरगो चड सिरीयस जालो आनी हो संवसार सोडून गेलो. 
` न्हिदला थंय जाकीच्या कानार ही खबर पडली आनी ताका धक्कोच 
बसलो. आनी fed उपाय करचे पयली ताणें जीव सोडलो. 


फुडे पिरग्याक सांबाळून सांबाळून फिल्सू भिकेक पावलें. आनीक दोन 
म्हयने सरता म्हणसर पिरगोय फिल्सूक सोडून गेलो. ह्या घुंबळी वखदांनी 
फिल्सूचो संवसार इबाडिल्लो. फिल्सून आपल्या मोगाच्या मनशाचो जीव 
फडफडून Nel पळेल्लो. तें हे सगळे येवजून येवजून पिशें जालें. आनी 
झिरग्याक आनी पिरग्याक उलो मारीत रस्त्यावयल्यान भोवूंक लागले. 
आनी एक दिस तेंय हो संवसार सोडून गेलें. (11) 

9 
योगीराज साधू 


योगिराज एक साधू आशिल्लो. तो सदांच 10 किलोमिटर चलतालो. 
खंयच्या गावान पावता थंय थोडो विसव घेतालो. प्रत्येक गांवच्या 
लोकांची तो वासपूस करतालो. गरीब - दुबळे कोण आसा जाल्यार 
तांका मदत करतालो. ताजेकडेन कितेंय आसल्यार तो तांतले थोडे 
गरीबांक दितालो. 

व्हड WAM भांडार ताजे तकलेन सांठील्लें आशिष्ठे. वचत थंय 
लोकांक तो बरो उपदेश करतालो. त्याच खातीर प्रत्येक गावान ताजी 
नामना जाल्ली. ताका वळखना असो कोणच नाशिल्लो. 


तो आपली जीण फळां खावन जगयतालो. तो खंयच्यान आयला, 
ताचो गांव खंयचो, तो खंयच्या धर्माचो हाजी जाणवीक कोणाकूच 
नाशिल्ली. ताणें आपलो परिचय केन्नाच कोणाक दिलो ना. 

ताज्यान एक वेगळेच व्यक्तीमत्व आशिष्ठे. तो दिसपाक गोरो गोमटो, 
लांब रुंद बांद्याचो, शिरवंत रुपाचो आसलो. ताजे केस हातभर लांब 
आशिष्ठे. आंगार सदांच धवे कपडे घाल्ले दिसताले. धवोच लांब हातांचो 

बुश्कोट आनी धवोच लेंगो तो घालतालो. हातान एक पितूळचो ल्हानसोच 
तांबयो आनी खांकेक एक हडव्या रंगाचो बोटवो. त्या बोटव्यान कांय 
पुस्तकां आसतालीं आनी एक पेन. तो तितलेंच सामान घेवन गावोगांव 
भोवतालो. थकलो जाल्यार खंयच्याय झाडापोंदा वा केन्नाय देवळाच्या 
वाठारान बसकण मरतालो. थंय ताका लोक कांय फळां हाडून दिताले. 
तीं तो खातालो. थंथव असरमांडी घालून बसतालो. मागीर केदो वेळ 
दोळे धांपून मनांतल्या मनान देवाचें म्हणटालो. 

तो बशि्लेकडेन लोक ताज्याम्हऱ्यान येवन बसताले पुण तो तांचेकडेन 
चड़ उलय नाशिल्लो. तांचे दुःख तो सगळे जाणून घेतालो. आनी तें दुःख 
निवारण करपाचो यत्न करतालो. चडश्या लोकांक ताजो उपदेश पटूटालो . 
कांय जाणाक पटयनाशिल्लो. पुण तो कोणाचें मनाक लावन घेनाशिल्लो. 

एक दिस असोच चलतां चलतां तो एका गावान पावलो. त्यावेळार 
बरीच रात जाल्ली. सगळ्याक सामसूम आशिल्ले. सगळ्यांच्या घरांनी 


सुवादीक काणयो 39 


काळोख दिसतालो. योगिराज बरोच थकिल्लो म्हूण तो थंयच विसव 
घेवंक रावलो. 

लागीच एक खेळामळ आशिछ्छें. तो थंय वचून बसलो. आपलेकडेन 
आशिल्ल्या पितूळच्या तांबयांतलें थोडें उदक पियेलो. इतल्यान ताका 
पयशील्यान कोणाच्या तरी झगड्यांचो आवाज कानार आयलो. तो 
बेगीबेगीन उठलो आनी वेळ करीनासतना आवाज आयिष्ठे दिशेन चलत 
रावलो. लागीं पावतकच ताज्या कानार स्पश्ट उतरां पडूंक लागलीं. एक 
तरणाटो आपल्या आवय - बापायकडेन तापून उलयतालो. म्हणटालो, 
“हांव फाल्याच्यान कसलेंच काम करचोना. उबगण आयली म्हाका त्या 
दुस्मानाचें काम करून करून. रागूच येता म्हाका ताजो. ना वच्चो हांव 
कामाक. तुमीय रावात उपाशी. '' 


हीं उतरां आयकून साधू तांच्या दारान गेलो. आनी ताणें तांच्या दारार 
मारलें. दारार मारिल्ल्याचो आवाज आयकून एकदम सगळे वगी रावले. 
तांका दिसलें कोण तरी चोर आयला म्हूण. तरणाटो हातान बडी घेवन 
दार SIGH आयलो. ताणें म्हळें “कोण रे थंय, एदे वर रातीर आमगेर 
येवपाची तुजी हिंमत कशी जाली? ” अशें म्हणत ताणें दार उघडलें, 
आनी तो ताजेर बडी मारूक वतालो. इतल्यान तो साधूक वळखलो. 
आनी ताणें बड़ी फाटीं काडली. 


साधूकडेन तो केन्नाच उलोवंक नाशिल्लो. पूण साधूबद्दल ताणें जायते 
आयकछ्छे. तरणाटो भियेंत भियेंत साधूक पायां पडलो. तें पळोवन साधूक 
तरणाट्यांतलो शिश्टाचार जाणवलो. 


साधून ताका हाताक धरून घराभायर व्हेलो. बरें तरेन ताजें मन 
ताज्यामुखार उगते करपाक सांगले. फुडें ताका आपलेय कांय विचार 
सांगले, जाता ते तरेन ताका समाजायलो. तरी तो आपल्या इश्टाक 
SAM म्हणपाचे सोडीना जालो आनी ताजेबरोबर तो काम करपाक 
तयार जायना जालो. 

दोगांचेंय उलोवप बरोंच वेळ चलतालें. इतल्यान मळबा पोल्यार 
उजवाड फाकूंक लागलो. रात सोपून केन्ना उजवाडलें तें लेगीत तांका 
कळ्ळें ना. 


योगीराज साधूचें लक्ष सूर्याचेर गेलें. सूर्य कितें तरी सुचयता अशें 
ताका दिसलें. ताणें सूर्याकडेन बोट दाखयत तरणाट्याक सांगलें. “बाळा, 
हो पळे सूर्य, तो सगळ्यांक उजवाड दिवपाचें काम करता. तो एकूय दिस 
वाजेना. तो सदांच नेमान उदेता आनी सगळे YAR उजवाड घालता. तो 
कोणाकडेन वांकडेपण करीना. सगळ्यांक सारकोच उजवाड दिता. इश्ट 
दुस्मान असोय भेद तो करीना. तो आपलें काम करीत रावता. आनी 
ताणें रागान एक दिस काम केलें ना जाल्यार कितें जातलें खबर आसा? 
सूर्यान काम बंद उडयल्यार उजवाडचेच ना आनी उजवाडलें ना जाल्यार 
भूयेवयलीं सगळींच कामा उरतलीं आनी मनीस तर उरचोच aT.” 


साधून सांगतकच सूर्याच्या कामाचें म्हत्व तरणाट्याक कळळें. आनी 
आपणेंय वाजेनासतना आनी कोणाकडेन दुस्मानकाय करीनासतना काम 
करूंक जाय हाजी ताका जाणवीक जाली. 


साधूचीं उतरां तरणाट्याच्या काळजांत खोल घुसलीं. तो साधूच्या 
पायांचेर पडलो आनी Teh लागलो. म्हणूक लागलो - ' साधूम्हाराज 
चुकलो हांव. अन्नदात्या आनी जन्मदात्या आवय बापायचें मन हांव 
वळखलोंना. गांवभावाकडेन हांवे दुस्मानकाय केली. म्हाका माफ कर. 
हाज्याफुडें हांव नेमान काम करतलों. 
हीं तरणाट्याचीं पश्चतापाचीं उतरां आयकून योगिराजान ताका माफ 
केलो आनी त्याच वेळार तरणाट्यान आपल्या आवय - बापायचेय पांय 
धरले आनी तांची माफी मागली तें पळोवन साधूचें समाधान जालें. ताणें 
तरणाट्याक आशीर्वाद दिलो आनी तो थंयच्यान गेलो. 
७७७ 

10 
चोराक शिकयली बुद्ध 


एक व्हडलो चोर आशिल्लो. लोकांचे तो कितें ना कितें चोरपाक 
भोंवतालो. तरेतरेच्यो भांगराच्यो आनी चांदीच्यो वस्ती तो आयिल्ल्या 
दिसा चोरतालो. आज ह्या गावान जाल्यार फाल्यां त्या गावान. असो 
तो भोंवत आसतालो. 

एक दिस असोच भोंवता भोंवता तो एके व्हड बांयकडेन पावलो. 
भोवून भोवून तो तानेलो. ताका इल्ले उदक पियेन दिसलें. ते बांयचेर ताका 
एक कोळसूली दिसली. चार धेंपा मारून तो रोखडोच कोळसुलेम्हऱ्यांत 
पावलो. कोळसूलेन भरून उदक आशिछ्छें. ताणें ती sagt आनी 
घटाघटा करून तो तांतले उदक पियेलो. ताजी तान भागली, आनी तो 
हेवटेन तेवटेन कोणाच्या घरान वचून चोरूक मेळत काय म्हूण पळोवंक 
लागलो. 

इतल्यान ताका खंयतरी ल्हान भुरगो Ter कशे दिसलें. ताणें हेवटेन 
तेवेटन पळेलें जाल्यार ताका एक ल्हानसोच भुरगो बांयकुशीक बसून 
teal तो दिसलो. 

चोर त्या भुरग्याम्हऱ्यान गेलो. ताणे ताजीं gat पुसलीं. आनी 
विचारलें, बाबू gsi कितें जालां? तूं कित्याक रडटा?'' 

भुरगो ताका पळोवन आनीक व्हडल्यान रडूक लागलो. तें पळोवन 
चोरान परत ताका विचारलें, “साग रे पोरा feed जालां ते. 

हीं उतरां आयकून भुरग्यान चोराक सांगले, ' म्हजो चांदीचो पेलो 
हे बांयन पडला. कसो मेळटलो म्हाका?'' अशें म्हुणून भुरगो आनीक 
मोट्यान रडूंक लागलो. 

चांदीचो पेलो म्हणल्याबरोबर चोराक आशा जाली. पुण ताणें 

भुरग्याक दाखोवन दिलें ना. ताणें भुरग्याक म्हळें, “तूं कांयच fata 
नाका, तुजो चांदीचो पेलो हांव बांयतल्यान काडूंन हाडटां. ' ही चोराची 
उतरां आयकून भुरण्यान म्हळें, “काका, तूं खूब दयाळू आसा देव बरें 
करूं तुकां. पुण बायत उतरचे पयलीं तुजी वळख दी म्हाका. ' 

चोर कोणाकूच भियेनाशिल्लो. ताणें फाटलो फुडलो विचार 
करीनासतना तोंड उघडलें. “पोरा, हांव एक व्हड चोर. इतलें म्हणून 
ताणें आपले आंगावयलें जाडजूड HIS काडले आनी थोडी चोरयेची 
पोटली आशिल्ली भांगरा-शिंगरांची, ती कपड्यानी गुठलायली आनी 
बांयचे धडेर दवरली. मागीर तो कांयच न्हंय कसो बांयत देवलों. 

बांयत देवतकूच चोर आपल्या मनांत म्हुणूक लागलो कितलो पिसो 
हो भुरगो, हाका कितें दिसलें हांव हो चांदीचो पेलो मेळटकच हाका 
दितलों? केन्नाच ना. चांदी कितली म्हारग. हांव तो पेलो म्हाकाच 
दवरतलों. तो विकून म्हाका खूब पयशे मेळटले. अशे येवजीत तो पेलो 
सोदपाक बांयत भितर, भितर वचूंक लागलो. पूण पेलो ताका सोदून 
- सोदून मेळना जालो. निमाणो तो उबगलो. 

त्या ल्हान भुरग्यान आपल्याक फटयला म्हण ताका कळळें. ताणें 
त्या भुरग्याक बरोच मार दिवपाचें थारायलें आनी बेगीबेगीन माकडाभशेन 
वयर आयलो. 

वयर येवन पळेत जाल्यार, कितें अजाप! भुरगो ताका थंय खंयच 
दिसना जालो. ताचें कपडे, चोरयेची पोटली आनी तो भुरगो नाच जाल्लो. 
भुरग्यान चोराक बुद्ध शिकयल्ल्यावरी जाल्ले. 

भुरगो ना तो पळोवन चोराक भिरभिरी मारली. मनांतल्या मनांत ताणें 
भुरयाक जितोच मारपाचो कट रचलो. आनी तो भुरगो खंय नजरेक पडटा 
काय म्हूण हेवटेन तेवटेन पळोवंक लागलो. थोडो वेळ थंयच बसलो. 

भुरगो खूब हुशार आनी शिटूक आशिल्लो. ताणें दोन दिसांफाटल्यान 

खबरांपत्रांचेर ह्याच चोराचो फोटो asst. 


आनी गावान चार शेजाय्यांगेर चोरी जाल्या तेय तो जाणा आशिल्लो. 
ताका ह्या चोराचो दुबाव आयलो. तो ताका बांयकडेन येतनाच वळखलो 
आनी ताणें मनांन ताका बुद्ध शिकोवपाची थारायली. 

चोर बांयत देवनाबरोबर भुरग्यान तोंडातल्यान शिवण (पिल्लूक) घाली 
आनी आपल्या इश्टांक एकठांय केले. तांका सगळ्या वाठारावयल्या 
लोकांक आपोवपाक जळीं मळीं धाडले. चोराची पोटली ताणे गांवच्या 
मुखेल्याकडेन दिली. 

खबर कळल्याबरोबर सगळे लोक दांडे कोडें घेवन आयले आनी 
चोराक बरोच धाडायलो आनी निमाणो बंदखणीन व्हरून घालो. अशेतरेन 
भुरग्यान शिटूकसाणेन चोराक बरीच बुद्ध शिकयली. 

eee 

11 
भिकाऱ्याची दशा बदलली 


शामू शाळेंतल्यान आयलो. खांकेतलें बॅग मेजार दवरलें. हात पांय 
धुयले आनी तो जेवपाक बसलो. जेवतां जेवतां ताज्या कानार उतरां 
पडलीं. “बाय, कितेंय खावंक दी.'' ही उतरां आयकून शामूचे आवयन 
दार उघडून पळेलें. एक भिकारी भिक मागूंक दारार आयिल्लो. तिणें ताका 
मात्सो राव Fees आनी ती दार धांपून भितर गेली. 

आईन शामूक सवकास जेव म्हळें, बेगीबेगीन तिणें पत्रावळीर जेवण 
वाडलें आनी तें घेवन ती भायर गेली. तिणे तें भिकाऱयाच्या हातान दिलें. 
भिकारी जेवण घेवन बलकवाभायर आंगणान जेवपाक बसलो. 

इतल्यान शामू जेवन भायर आयलो. ताणें भिकाऱयाक विचित्र दशेन 
पळेलो. भिकाऱ्याच्या आंगार धड कपडे नाशिछ्ले. एक पिनकरो बुशकोट 
आनी एक लोळिछ्ली मोटवी पँट ताज्या आंगार आशिल्ली. ताका पळोवन 
शामून आईक विचारलें, “आई हो कोण गे?” शामूच्या प्रश्‍नाक जाप 
दित तिणें Feed, ' 'शामू, हो भिकारी. ताजेकडेन कांयच ना म्हूण तो 
भिक मागता.” तें आयकून शामून म्हळे, “ पूण ताजी अशी दशा कशी 
जाली?” हीं शामूचीं उतरां भिकाऱयान आयकलीं. तो म्हुणूंक लागलो, 

“बाबा म्हाजी अशी दशा जावपाक हांवूच कारण. हांव भिकारी म्हूण 
जन्माक येवंक नाशिछ्लों. म्हाजें नाव समशेर. म्हाजें नशीब फुटकें म्हण 
अशी दशा जाली,'' ती उतरां आयकून शामून Feed, नशीब फुटके 
म्हणजे कितें?' त्या उतराक भिकान्यान परत आपलें तोंड उघडलें. हांव 
ल्हान आसतना खूब मस्ती करतालों. जेवणाकडेन लेगीत हट्ट करतालो. 
एक दिस म्हाज्या व्हडल्या भावाक आवयन नुस्त्याचे दोन कुडके वाडल्या 
आनी म्हाका UPS वाडलो ते पळोवन हांवे म्हाजें ताट धुकललें. आनी 
हांव तिडकीन जेविनासतना रावलों. HSA हांवे अन्नाकडेन जायती मस्ती 
केली. ताटान घेवन कोण तांदुळ वेंचता जाल्यार हांव ताजेर हात मारून 
तांदुळ सकयल उडयतालों. त्यावेळार GAIA म्हाका तशें करचे न्हय 
म्हण सांगल्याूय हांव आयकनाशिल्लो. फुडें फुडें ह्याच मस्तीखातीर 
म्हाका जेवण लागीं करीना अशें दिसूंक लागलें. जेवंक गेल्यार म्हाका 
ओकूक येवंक लागलें. हांव दुयेतूय पडलों आनी एक दिस गुजराताक 
गेछ्लेकडेन रेल्वेक अपघात जाल्ल्यान म्हाजी आनी म्हाज्या घरच्या 

लोकांची ताटातूट जाली. आवय बापायपासून हांव पयसावलों. हांवे 
तांका खूब सोदलीं आनी ताणींय म्हाका सोदलो आसतलो. पुण म्हाका 
तीं मेळ्ळीना. हे गजालीक 25 वर्सा तरी जातलीं. त्या दिसाच्यान हांव 
असो भोंवता, कोणेंय कितेंय दिलें जाल्यार खातां. म्हाका रावपाक घर 
ना, आंगार घालपाक सारके कपडे ना. जेवपाक खावपाक तर म्हाका 
लोकांचेर विसंबून रावचें पडटा. आनी असले जिणेन म्हाका नाका 
आशिल्लीं दुयेसांय जाल्यां. '' 

भिकाऱ्याची काणी आयकून शामूक आनी शामूचे आवयक 
भिकाऱ्याचे चुरचुरे दिसले. आईन घरान भितर वचून शामूच्या बापायचे 
थोडे कपडे हाडून भिकाऱयाक दिले. आनी भिकाऱयाक थंयच बसपाक 
सांगलो. तितल्यान तिणें शामूच्या बापायक फोनार भिकाऱयाची सगळी 
गजाल सांगली. ती आयकून शामूच्या बापायक भिकाऱ्याचे चुरचुरे 
दिसले. तो रोखडोच थंय आयलो आनी भिकाऱयाक घेवन लागशील्ल्या 
आश्रमान गेलो. 

थय ताणें आश्रमाच्या मुखेल्याक सगळें सांगलें. मुखेल्यान सगळें 
आयकतकच भिकाऱ्याची ताणें आश्रमान रावपाची आनी थंयच काम 
करपाची व्यवस्ता केली. त्या दिसाच्यान ताजें भीक मागप बंद जालें. 

12 
भरवशाचें माजर 


पांच, स दशकां फाटली गजाल, म्हळ्यार म्हज्या जन्मापयलींचीच 
ही गजाल. त्यावेळार म्हजो आवय - बापूय आनी म्हज्यो व्हडल्यो तीन 
भयणी आशा, अरुणा आनी करुणा सगळी एकठांय रावतालीं. तांतून 
आजीय (बापायची आवय) सांगाताक आशिल्ली. बापूय मास्तरकी 
करतालो आनी आवय घर सांभाळटाली. 


बापायक मनशांचो मोग आशिल्ठो. तसोच तो मोनजातीकूय 
आपुलकेन पळेतालो. घरान ताणें एक माजर पोशिष्ठे, ताजी तो खूब 
कुयदाद घेतालो. ताका, सकाळीं उठ्ठना पदेराकडल्यान एक पोळी 
घेतालो. आपूण च्या घेवचे पयलीं तो माजराक पोळी दितालो. तशेंच 
माजराक नुस्ते खावंक मेळचे म्हूण सदांच Fed हाडटालो. सोमार, 
ब्रेस्तार आपूण खायना जाल्यार लेगीत तो माजरांक नुस्तें हाडून घेतालो. 
बाजारांतल्यान हाडूंक मेळळेना जाल्यार, दारान येतले नुस्तेकान्नीक 
ताणें थोडें Fed दिवंक सांगूनूच दावरी्ठे. नाजाल्यार कांदोळे जौशाल्या 
हॉटेलान काम करपी इतोर चार बोक्शीं हाडून माजराक घालतालेंच. 

माजराक थोडें दूधूय तो नेमान घालतालो. 

इतली माजराची जतनाय घेता म्हूण आई म्हणटाली की, माजराची 
जात बेमान. तांची कितलीय सिर्व्हीस केली जाल्यार तीं केन्ना कोणाक 
उपकरा पडचीनात. अशें म्हणटकच म्हज्या बापायक मात्शें खटकतालें. 
कित्याक तर ताका आपल्या माजराचो भरवंसो आशिल्लो, आनी हो 
भरवंसो एक दिस त्या माजरान सगळ्यांक दाखोवन दिलो. 

म्हजो बापूय खाटीर न्हिदतालो आनी म्हजी आई, आजी आनी 
व्हडल्यो भयणीं सकयल MEN घालून न्हिदतालीं. बापायक कुड्याच्या 

॥ पानाची विडी ओडपाची संवय आशिल्ली. त्याखातीर तो थोडीं कुड्याचीं 

पानां हाडून खाटी पोंदा उडैतालो. 

एके राती तो खाटीर न्हिदील्लो आसतना मध्यान्नेर ताका खाटीपोनचीं 
पानां कोण तरी चाळटा कसो आवाज जालो. तो हय न्हयसो जागो 
जालो आनी ताणें सकयल भुरगीं जाग्यार न्हिदल्यां काय म्हूण लक्ष 
दिलें. कित्याक तर करुणा त्या वेळार सामकेंच ल्हान आशिल्ले. चड 
करून वरसाचें बी आसत. तें न्हिदेंत लोळून पानांनी पावलें आसत म्हूण 
ताका चिंता जाली. पुण ताका जाग्यार न्हिदिल्ले पळोवन ताका सू जालें 

आनी तो परत न्हिदलो. थोड्याच वेळान परत ताका आवाज आयलो 
म्हण ताणें परत खाटी सकयल लक्ष दिलें, जाल्यार माजर करुणाच्या 
उशाकडेन बसून राविष्ठे, ताका दिसलें. म्हणटा म्हणसर माजरान फांस 
करून किदें तरी घासायलें. म्हज्या बापायक माजराचो भरवंसो आशिल्लो 
तरीय भुरग्याच्या हाताक चुकून दावखूल लायत म्हूण ताणें दिवो पेटयलो 
आनी माजराक थंयचे धांबडायलें. 


बापायच्या आवाजान आई उठली आनी माजर हांतूणार आयिल्ठे म्हूण 
ती हांतूण फाफडूंक फुडें सरलीं, जाल्यार तिका करुणाच्या उशा कुशीक 
काळेशे व्हडलें जिवाणें दिसलें. ते पळोवन तिजेर आकांत आयलो. तिणें 
बेगीबेगीन सगळ्यांक उठयलीं आनी बापायन तें जिवाणें सारकेंच मारले. 
तें सादें जिवाणें नाशि्लें. तो कुसडो विशारी सोरोप आशिल्लो. आपान 
(बापायन) दार उघडलें आनी त्या सोरपाक बड़येर घालून पयस व्हरून 
उडयलो. आईन रोखडीच जमीन डॅटोलान धुवन पुसून काडली. आनी 
सगळींच सालान वचून न्हिदलीं. 


सगळ्यांक माजराचें कौतुक दिसलें. आनी ताज्या धाडसाचें अजापूय 
जाले. रातचें माजर कुडीन उरलें म्हण करुणाचो जीव वांचलो. माजरान 
करुणांक जिवदान दिळ्ें. ताणें करुणाचो जीव वांचोवन व्हड उपकार केल्ले. 
म्हज्या बापायच्या मनान आशिल्लो माजरांबद्दलचो मोग त्या दिसाच्यान 
दुपेट जालो. 


सकाळ जाता म्हणसर म्हज्या बापायन सदांपरस व्हडली पोळी त्या 
माजराक घेतली. पदेराकूय माजराच्या पराक्रमाची गजाल सांगली. आनी 
भितर येवून तो ताका ती पोळी फाटल्यादारान घालूंक गेलो. 

माजर सकाळफुडें सदांच हांड्याचे रान्नीकुशीक न्हिदिल्लें आसतालें. 
पुण त्या दिसा ताका तें थंय दिसलें ना म्हूण ताणें ताका मोठ्यान उलो 
मारलो, 'खंय गेलें गो' अशें म्हणनाफुडें सदांच म्याँव करून येणारे माजर 
आपाचे नजरेक खंयच दिसना जालें. ताजी चिता वाडली आनी तो ताका 

सगळ्या घराभोंवतणीं सोदूंक लागलो. इतल्यान ताका तें एकीकडेन 
तोंडातल्यान फेस काडीत मरून पडिल्ठे दिसलें. 
माजरान विशारी सोरपाक घांसायल्लो म्हूण त्या सोरपाचें वीश 
माजराच्या आंगान पावलें आनी त्यखातीर माजर मेलें. माजर मेल्ल्याचें 
सगळ्यांक दुख जालें आनी म्हज्या बापायक तर चड दुख जालें. 
पुण करुणाक माजरान वांचयल्ल्यान आपाचें मन सुखावल्लें. आनी 
सगळ्यांचे नजरेमुखार आपलो भरवंसो दवरून तें गेलें हें सगळ्यांक 
दिसून आयलें. 
eee 

13 
सवणें आनी कीर 


एक आशिष्ठे सवणें, तें दाट रानात रावतालें. सूर्याची किरणां ताज्या 
घोंटेरार पडटकच तें भायर येतालें. हेवटेन तेवटेन भोवून तें आपलें खाण 
खातालें. आनी पोट भरतकच थंयच्याच एका तळ्यार वचून बसतालें. 


तळ्याकडेन एक शंकराचें झाड आशिष्ठे. त्या झाडार एक कीर येवन 
बसतालो. तो झाडार बसून तळ्याचेर नजर मारतालो. आनी तळ्यार कोण 
उलयता जाल्यार तो आपूण तींच उतरां आपल्या तोंडान घोळयतालो. 


एक दिस ताणें पळेलें सवणें एकटेंच तळ्यार बसलां आनी दुकां 
गळयता. ताजें कितें जालां तें ताका कळना जालें. ताका त्या सवण्याचे 
चुरचुरे दिसले. तो झाडावयल्यान उडत सवण्याम्हऱ्यान आयलो. 
सवण्याक ताका पळोवन मात्सो भय दिसलो आनी अजापूय जालें. तांणे 
आपलीं पाखां फाफुडलीं आनी तोंडार मात्सो हांसो हाडलो. 

किरान ताका विचारलें, “सवणे बाय जालां किते तुजें? वयर झाडार 
बसून हावें तुज्या दोळ्यांतलीं gat पळेल्यां. वगीच तोंडार हांसो हाडून 
दुकां लिपोव नाका. म्हाका तूं तुजे दुख सांग. हांव तें पयसावंक जाता 

जाल्यार पयसायतां.'' 

किराचीं उतरां आयकून सवण्याक धीर आयलो आनी तें ताजेकडेन 
आपुलकेन पळोवंक लागलें. म्हणूंक लागले. “ कीरभैया, तुज्या ह्या 
उतरानी कितलें आपलेपण आसा तें म्हाका कळळें. पुण तुका म्हजी 
दुखाची काणी सांगून दुखी करूंक म्हाकानाका.'' तें आयकून किरान 
म्हळें “सवणेंबाय एकामेकांक दुख सांगीत जाल्यार तें कमी जायत 
वता. तेन्ना Ga तें म्हजेकडेन वांटूकूच जाय. तुजे मन म्हजेकडेन मेकळें 


११ 


कर. 

अशें म्हणटकच सवणें आपली दुखाची काणी कीराक सांगूक लागलें, 
“हांव आनी म्हजी भावणां मम्मीबरोबर व्हडल्या घोटेरान रावतालीं. 
मम्मी आमकां कणी - गोटो हाडून दिताली. आमच्या पाखट्यानी 
शक्त ये सर तिणें आमकां कितेंच उणें केलें ना. आमी सगळी मजेन 
रावतालीं. लागींच एक व्हडलें चिंचेचे झाड आशिष्ठे. त्या झाडाक खूब 
चिंचो जाल्ल्यो. शाळेचीं भुरगीं थंय चिंचो खांवंक येतालीं. तीं गुणे 
मारून चिंचो उडयतालीं. एक दिस एका भुरगान मारिल्लो गुणो चुकून 
आमच्या घोटेरार पडलो आनी आमचें घर मातयेभरवण जालें. आमी 
सगळीं सकयल Weg पळोवन थंय आशिल्लीं भुरगीं धावून आयलीं. 
म्हजीं भावणां उडून वचचे पयलींच तांका ताणी आपल्या हातानी उखल्लीं 
आनी तांचे लक्ष म्हजेर पडलेना, कित्याक तर हांव घोटेरापोंदाक पडिले. 
तीं भुरगीं थयच्यान वतकच व्हडलो वारो आयलो आनी घोटेर परतलो 

तेन्ना हांव उठलें आनी मम्मीक सोदूंक लागलें. पुण ती खंय गेली तें म्हाका 
कळ्ळेंच ना. आजूय म्हाका तिजी याद जाता.. आनी याद जातकच 
दोळ्यातल्यान आपशींच दुकां येतात. आनी भावणांचीय याद जाता. 
पुण तीं खंय तरी सुरक्षीत आसतलीं अशें दिसता. पुण मम्मीचीच खंत 
म्हाका लागून उरल्या. आतां हांवे हांगा एक घोटेर केला आनी तांतून 
हांव रावतां. पुण एकटें रावून सामकें उबगलां. 

आपली काणी किराक सांगतकच सवण्याचें मन cea ल्हव जालें. 
इतलो तेंप काळजान दुख घेवन राविष्ठे म्हूण तें चड दुखी जातालें. आतां 
ताणें आपले दुख किराक सांगतकच ताजे दुख कमी जाहले. 

किरान ताका धीर दित ted, “ सवण्याबाय, हो संवसार सगळ्यांचो. 
ह्या संवसारार तूं एकटे ना. आमी सगळीं आसात. तूं आयच्यान तुका 
एकटें समजूं नाका. हांवूय तुजेबरोबर आसा. आनी अशीं आमचीं जायतीं 
भावणां आसात. हांव तुजेकडेन उलोबंक सदांच येतलों. तूं भियोव॑ नाका. 
आयच्यान हांव तुजो इश्ट. 

अशे तरेन सवणे आनी कीर दोगांय इश्ट जालीं. 

७७७ 

14 
उज्जयिनी 


मध्यप्रदेशांतल्या उज्जयिनी या शाराच्यो काणयो वैशिश्टपूर्ण 
आसात. प्रत्येक काणयेक खाशेलेपण आसा आनी त्याखातीर ह्यो 
काणयो ल्हानांकूच न्हय तर व्हडांक लेगीत आयकन दिसतात. कुमाऊँ 
जिल्ह्यान ज्वाला देवीचें देऊळ आसा. हे ज्वाला देवीक उज्जयिनी देवी 
अशेंय म्हणटात. चैत्र शुक्ल अष्टमीक हांगा व्हड जात्रा भरता. शिवाय 
भूतेश्वर, मुक्तेश्वर, नागनाथ आनी जगेश्वर हांचीय ल्हान ल्हान देवळां 
आसात. 


उज्जंत हो एक दोंगर, ह्या दोंगरार योगेश्‍वरीचे देऊळ आनी वशिश्ट 
रुशींचो आश्रम आसा. उजनी हें एक महाकालीचे रुप. उजैन हिका 
उज्जयिनी वा अवंती अशेंय नांव आसा. पूर्वील्ल्या काळान शंकरान या 
जाग्यार त्रिपुरासुराचेर जैत मेळयलें म्हुणून या जाग्याक उज्जयिनी नांव 
पडलें. सम्राट अशोकाच्या तेंपावयल्या फातरालिपीन या जाग्याक उजेनी 
अशें म्हणलां तर पॅरीप्लस आनी टॉलेमी या मोठ्या वैज्ञानिकांनी ओजेनी 
अशें नांव fog, तर स्कंद पुराणाच्या उल्लेखान तर या जाग्याक तरेतरेचीं 
नावां दिल्ली आसात. देखीक कनकशुंग, कुशस्थळी, अवंती, उज्जयिनी, 
पद्मावती, कुमुदवती, अमरावती आनी विशाला. 

बारा ज्योतिलिंगापैकीं म्हाकाल नावाचें ज्योतिलिंग हांगा आसा आनी 
एकावन्न शक्तीपिठांपैकी हें एक मोठें पिठ जावन आसा. हांगा सतीचो 
कोपोर गळून पडलो आनी हें शक्तीपिठ जालें. त्याखातीर या देवळान 
देवीची पूजा करीनासतना कोपराचीच पूजा करतात. 

शिप्रा ही एक व्हड न्हय आनी या न्हयेचेर हें शार वसलां. सम्राट 
अशोक उज्जैनांतल्या एका मोठ्या राजाचे चलयेकडेन लग्न जाल्लो 
आनी अशोकाची भुरगीं महेंद्र आनी संघमित्रा हाणी हांगा खूब उदरगत 
केल्ली. 

उज्जैनान म्हाकालमंदीर मोठें नावास्ते देऊळ आसा. ह्या देवळाक 
पांच माळयो आसात. आनी तांतली एक माळी जमनीसकयल आसा. 
मुखेल देवळान काळोख आसता तेन्ना थंय सदांच देवाचे दिवे seg 
आसतात. हांगाच्या शिवलिंगाक ओंकारेश्वर अशेंय म्हणटात. हें एक 
मोटें महाकाल शिवलिंग आसा. खंयच्याय देवाक फुलां घालून काडटकच 
आमी तीं परतीं देवाक घालीना. पुण या ज्योतिलिंगाचो नियम वेगळोच. 
हाका बाशें फूल, जाका आमी निर्माल्य म्हणटा तें परत धुवन त्या लिंगार 
घालूं येता. 

शिवपुराणान या म्हाकालाची काणी दिल्ली आसा ती अशी, उज्जयनीन 
एक देवाचो योगी ब्राह्मण रावतालो. त्यावेळार दूशण नावाच्या एका 
राक्षसान उज्ञयिनीतल्या लोकांक त्रास दिवपाक सुरवात केली. तेन्ना 
थंयचो सगळो लोक त्या ब्राह्मणाकडेन गेलो आनी ताका सांगलें की, 
“तूं जर या त्रासांतल्यान आमकां सोडयत जाल्यार आमचेर मोटो उपकार 
जायत. ” तेन्ना त्या ब्राह्मणान लोकांच्या बऱयाखातीर व्हड तप केले आनी 

निमाणेकडेन भूंय दुभंगून महाकाल वयर आयलो आनी त्या ब्राह्मणांची 
आस ताणें पुरयली. महाकालान राक्षसाक मारलो. लोक सुखी जाले 
आनी त्याखातीर सगळ्या लोकांनी महाकालाक थंयच रावपाचो आग्रो 
केलो. महाकालान लोकांची इत्सा पुराय केली. 


उज्जयिनीन दुसरें नावास्तें देऊळ आसा तें हर सिद्दीचें. या देवळाचीय 
काणी आसा. एकदां शंकर गौरीबरोबर कैलासाचेर सारीपाट खेळटालो 
तेन्ना चंड आनी प्रचंड या दोन राक्षसांनी तांच्या खेळान एक व्हडलें 
अरिश्ट हाडलें आनी नहंयेक लेगीत नाकापुरो केलें. तेन्ना शंकरान देवीचो 
धावो करून राक्षसांचो नायनाट करपाक देवीक सांगलें. देवीन राक्षसांक 
मारपाक वा हरोवपाक हराचें काम सिद्ध केलें म्हुणून तिका हरसिद्धी हें 
नांव मेळळें. 

उञ्जयिनीन आनीक एक म्हत्वाचो जागो आसा तो म्हळ्यार सिद्धवट. 
हो सिद्धरूख सामको ल्हान आसा आनी कितलींशींच वर्सा ताजो आकार 
तसोच आशिल्लो. कृष्ण, बलराम आनी सुदामा ह्या तिगांनीय ह्याच जाग्यार 
सांदिपनी रूशीच्या आश्रमान शिक्षण घेतलें. 

पूर्वील्ल्या काळान उज्जयिनी जायत्या राज्यांची राजधानी 
आशिकी .मौर्याफाटल्यान गधर्वसेनाच्या राजवंशान मालव देशात राज्य 
केलें. मागीर कांय काळान शाकानी थंय राज्य केलें. फुडें विक्रमादित्यान 
शाकांचेर जैत मेळोवन माळव्यांचेर आपलो अधिकार दवरलो . फुडें गुप्त 
सम्राट चद्रगुप्तान जैत मेळयलें आनी आपलें राज्य स्थापित केलें. 

उज्जयिनीची बरीच उदरगत जाली. तें एक व्हड शिक्षणाचे केंद्र 
जालें. भवभूतीचीं नाटकां ह्याच जाग्यार कालप्रियनाथ वा महाकाल या 
देवळामुखार जातालीं. हे भूंयेर कालिदास, भवभूति, भारवी, भर्तहरी हे 
सगळे मोटे कवी जावन गेले. 

रघुवंशान कालिदासान बरयलां कीं, ज्या जाग्यार महाकाल आसा 
आनी शिप्रा =a आसा त्या निर्मळ उज्जयिनी शारान कोणाकूच 

रावपाक आवडचेंना अशें केन्नाच जावचे ना. जो हे न्हंयेन न्हाता, आनी 
महाकालाक पायां पडटा, ताका मरणाचो भंय ना. 
ह्या जाग्यार विक्रमादित्याचें यादस्तीक म्हुण विक्रमस्मृतीमंदीर 
बांदपाचें थारायल्लें आनी त्याप्रमाण 8 मे 1951 वर्सा भारताचे पयले 
राष्ट्रपती डॉ. राजेंद्रप्रसाद हांच्या हातान ह्या देवळाची बुन्याद घाली. 
अश्यो ह्या उज्जयिनी शाराच्यो काणयो सांगून सोंपच्योना. 
[2 1. 

सो. रेखा रामनाथ नायक 


aes एम. ए. बी. Us. क घी फोर 
दयानंद बांदोडकर मेमोरिअल हायस्कूलांतल्यो शिक्षिका, 
नाटककार, आकाशवाणी कलाकार. 


। । साहित्य: 
कथा, कादंबरी कविता, ललित लेख, एकांकिका आनी हेर साहित्य 
बिम्ब आनी कोंकण टाईम्स मासिकांतल्यान उजवाडाक येतात 
तशेंच सुनापरान्त आनी गोमन्तक ह्या दिसांळ्यांनी कथा, कविता 
आनी लेख उजवाडाक येतात 


उजवाडाक आयिल्लीं पुस्तकां 
कृष्ण-लिला : भाग १ (कोंकणी) 
कृष्ण - लिला : भागं २ (मराठी) 
बगंलांट : एकांकी संग्रह (कोंकणी) 


इर उमाळे : कबिता - संग्रह 


